


Føroyaøkið nógv váðiligari enn mettt

Útlitini fyri eini skjótari føroyskari oljuvinnu eru ikki so bjørt, sum tey hava verið. Óvissan um framtíðina er stór. Stóru oljufeløgini leita til onnur lond, har oljan er bíligari at fáa hendur á. Hevur føroyski landgrunnurin verið knýttur at stórum váða áður, so er hann uppافتur størri í dag. Men tekin eru um stórar strukturar undir basaltinum, sum kunnu vera áhuga-verdir at fara eftir. Hetta var niðurstøðan av oljuráðstevnunni "Offshore Faroes".



Garreth Allinson, ein av ovastu jarðfrøðingunum hjá Statoil, heldur møguleika vera fyri stórum struktúrum og harvið fundum undir basaltinum

OLJURÁÐSTEVNA

Jan Müller
jan@sosialurin.fo

Tað var ikki tað stóra flogið yvir afturvendandi oljuráðstevnunni í Norðurlandahúsinum týsdagin. Tað kendist sum vánaliga boriúrlitini og øll oljutilgongdin annars merkti teir gott og væl 100 luttakarnar. At so gott sum eingir spurningar vóru settir røðarunum bar boð um ta apatíknandi støðu, sum øll oljutilgongdin tyktist vera í.

Niðurstøðurnar frá røðarunum vóru heldur ikki alt ov bjartskygdar, hóast har vóru glottar. Journalistisk gestarøðarin úr Skotlandi róði harafrat framundir, at onkur av fyrstøðufeløgnum vilja sleppa burtur úr sínum bindingum á landgrunninum.

Vit eru í einum aldudali. Onnur øki er meira áhuga-verd, men áhugin er ikki burtur, tá feløg velja at vera verandi her við t.d. at halda fram við sínum 9 ára loyvum, umframt at feløgini longu hava bundið seg til at

bora fleiri brunnar. Í nokrum førum halda feløgini seg siggja strukturar í 9 ára loyvunum, sum eru ov góðir at fara frá. Feløg sum Statoil fara ikki at brúka tiggjutalsmilliónir til fleiri kanningar í eitt nú 9 ára loyvum, um tað ikki trúði uppá okið.

BP tyktist vilja brúka sínar leitipengar í øðrum stöðum enn í Føroyum og á Atlantsmótinum, men felagið hevur kortini tveir brunnar eftir at bora her. Teir mugu finna fram til, hvussu teir vilja brúka umleið eina hálva milliard kr. til at bora írestandi brunnarnar.

Áhugaverdir strukturar

Lat okkum tó byrja í tí meira bjartskygda endanum, við Garreth Allinson, jarðfrøðiliga serfrøðingunum hjá Statoil fyri m.a. Føroyaøkið. Hann hevði áhugaverda framløgu og

vísti á, at Statoil ongur ætlanir hevur at taka seg úr Føroyaøkinum. Felagið hevur bundið seg til at bora ein brunn aftrat, og ætlanir felagið sær at halda. Men harafrat vil felagið eisini framhaldandi gera íløgur her. Felagið heldur nevnliga, at tað kunnu vera áhugaverdir strukturar undir basaltinum, har Statoil hevur eitt 9 ára loyvi. Men sum støðan er nú er váðin ov stórur at bora har. Tí má meiri arbeiði gerast. Garreth Allinson segði, at tað er ov gott at fara frá nú og hevur felagið fingið langt sítt 9 ára loyvi til tað sama. Um seismikkurin, sum er og verður skotin í hesum økinum, verður eitt gjøgnumbrót, so kann talan verða um nakað heilt stórt at fara eftir. Talan er um sokallaða Kappa-prospektið, ið liggur norðaliga í 9 ára loyvum.

Um so er at tað ber til at siggja betur gjøgnum bas-

altið og um tíðin fer at vísa, at nakað er at fara eftir, so stendur eftir spurningurin, um at kunna bora nógv skjótt ígjøgnum basalt. Skal ein brunnur t.d. ikki koma at kosta eina hálva milliard at bora, so má boritøkni í basalti betrast. Sum støðan er beint nú verður tað ov leingi og harvið og kostnaðarmikið at bora gjøgnum t.d. hálvan annan kilometur av basalti fyri at koma á mál. Tá verður eitt slíkt fund ikki lønandi. Tí kannar Statoil í løtuni nýggjar hættir í bora gjøgnum basalt.

Úrlitini eru misjovn. Men niðurstøðan er tann, fer at bera til at bora gjøgnum basalt við 4 metrum um tíman, so er tað í lagi. Vanliga kunnu borast upp í 20 metrar um tíman í øki uttan basalt. Her er tað so eisini ein spurningur, hvat slag av boritøkni og -útgærd tú brúkar. Samanumtikið helt Allinson, at tað verða gjord

so stór teknilig framstig bæði innan seismikk og boring, at vit eiga ikki at vera ov svørtskygd.

Váðin størri enn hildið

Umboðsmaðurin hjá BP var ikki so bjartskygdur. Craig MC Kenzie greiddi frá arbeiðinum og ætlanunum hjá BP í Norðsjónum serliga. Hann vísti á, at felagið roynir at leggja seg eftir at útvinna olju í økjum, har kostnaðurin ikki er so stórur. Taka vit Føroya økið so vil tað kosta nógv meira at útvinna olju her enn í nógvum øðrum londum. Tað visir seg eisini, at fá fund hava verið gjord í bretskum øki mongu seinastu árin. Tað fær BP til at hyggja longur út í heim. Tað er greitt, at henda gongdin ger, at eitt øki sum føroyski landgrunninum kemur ikki í fyrstu røð.

– Vit hava borað ein turrann brunn og ásanna, at føroyaøkið er váðiligari enn vit upprunliga mettu. Tær metingar og tulkningar, sum vit hava gjørt í dag, vísa, at bestu og mest lovandí okini, prospektini, eru heldur ikki í okkara loyvi. Og tað er greitt, at eingin ynskir at bora turrar brunnar, og tí vilja vit finna út av, hvat er best at gera í framtíðini sigur Craig MC Kenzie við Sosialin.

Uppá fyrispurning um felagið hevur gjørt sítt heimarbeiði nógv væl, nú man longu er komin eftir, at tað lønar seg ikki at bora í tí loyvi, sum man var so uppsettur uppá at fáa sigur Craig MC Kenzie, at orsök-in til, at teir ikki fara at bora í 2004 er tann, at teir vilja royna at gera fleiri kanningar í 2004. Málið er so at bora í 2005.

– Vit hava ikki gloymt okkara áhuga í Føroyum, vit bara viðganga, at okið er váðiligari í dag, enn vit hildu frá byrjan. Vit arbeiddu eftir einum jarðfrøðiligum modeli, sum boringin tíværrí vísti var skeivt.

Uppá fyrispurning um BP, sum ikki hevur nakað 9 ára loyvi, kundi hugsað sær at farið saman við Statoil og borað inni á basaltinum í teirra 9 ára loyvi sigur Craig MC Kenzie, at tað kundi verið eitt gott hugskot. Men BP hevur ikki tikið nakra avgerð enn. Fyrst vilja teir tosa við Oljumálaráðið. Tað gjørdur teir týsdagin.

BP maðurin sigur at enda, at fyri teir er 2004 eitt analysuár, meðan 2005 verður eitt boriár hjá BP, báðumegin markið á Atlantsmótinum. Umframt tveir brunnar á føroyska landgrunninum hevur BP eisini bundið seg til at bora í bretska partinum av Atlantsmótinum.



Hóast lítið og einki orðaskifti var og fáir spurningar settir á oljuráðstevnunni, so høvdu menn kortini nógv at tosa um í stæðginum. Her umboð fyri fleiri av oljufeløgnum, sum eru virkin á Føroyaøkinum

Mynd Jan Müller



Graigh MC Kenzie, stjóri hjá BP var ikki so bjartskygdur. Her tosar hann við Magna Arge, formann í Oljufeløgnum

Mynd Jan Müller